



AZƏRBAYCAN RESPUBLİKASININ QIDA TƏHLÜKƏSİZLİYİ AGENTLİYİ

QƏRAR

№ 021/515

Bakı şəhəri

"19" mart 2026-cı il

Azərbaycan Respublikası ərazisinin başqa ölkələrdən keçə biləcək yoluxucu heyvan xəstəliklərindən qorunması ilə bağlı tədbirlər haqqında

Ümumdünya Heyvan Sağlamlığı Təşkilatının (ÜHST) 11-17.03.2026-cı il tarixli rəsmi məlumatlarına əsasən, Yunanıstan Respublikasının Egey (Aegean) adalarında, Kipr Respublikasının Nikosiya (Nicosia) rayonunda **dabaq** xəstəliyi, İndoneziya Respublikasının Qərbi Yava (Jawa Barat), Cokyakarta (Yogyakarta), Mərkəzi Yava (Jawa Tengah), Şərqi Yava (Jawa Timur), Qərbi Kalimantan (Kalimantan Barat), Cənubi Sulavesi (Sulawesi Selatan), Lampung (Lampung), Qərbi Sulavesi (Sulawesi Barat), Banten (Banten), Riau (Riau) əyalətlərində, İtaliya Respublikasının Umbriya (Umbria) regionunda, Böyük Britaniya və Şimali İrlandiya Birləşmiş Krallığının Şimali İrlandiya hissəsinin Derri Siti və Straban (Derry City and Strabane) dairəsində, Amerika Birləşmiş Ştatlarının Viskonsin (Wisconsin) ştatında isə **yüksək patogen quş qripi** (YPQQ) xəstəliyi qeydə alınmışdır.

Bununla əlaqədar, respublika ərazisinin qeyd olunan yoluxucu xəstəliklərdən qorunması üçün Azərbaycan Respublikasının Qida Təhlükəsizliyi Agentliyi (bundan sonra – Agentlik) tərəfindən zəruri tədbirlərin görülməsi məqsədilə, Azərbaycan Respublikası Prezidentinin 13.11.2017-ci il tarixli 1681 nömrəli Fərmanı ilə təsdiq edilmiş "Azərbaycan Respublikasının Qida Təhlükəsizliyi Agentliyi haqqında Əsasnamə"nin 3.0.33-3-cü yarım bəndinə uyğun olaraq


Qərara alıram:

1. ÜHST-nin Yunanıstan Respublikasının Egey adalarında, Kipr Respublikasının Nikosiya rayonunda dabaq xəstəliyinin, İndoneziya Respublikasının Qərbi Yava, Cokyakarta, Mərkəzi Yava, Şərqi Yava, Qərbi Kalimantan, Cənubi Sulavesi, Lampung, Qərbi Sulavesi, Banten, Riau əyalətlərində, İtaliya Respublikasının Umbriya regionunda, Böyük Britaniya və Şimali İrlandiya Birləşmiş Krallığının Şimali İrlandiya hissəsinin Derri Siti və Straban dairəsində və Amerika Birləşmiş Ştatlarının Viskonsin ştatında YPQQ xəstəliyinin qeydə alınması barədə məlumatları nəzərə alınsın.

2. Yunanıstan Respublikasının Egey adalarında və Kipr Respublikasının Nikosiya rayonunda, zonalaşma prinsipi nəzərə alınmaqla, dabaq xəstəliyi baş vermiş təsərrüfatdan 10 km radiusda olan məsafədən cütdırnaqlı heyvanların (iri və xırdabuynuzlu heyvanlar, donuz, dəvə və s.), habelə onlara aid xammal və məhsulların idxalına və tranzit daşınmasına ÜHST-nin "Quruda yaşayan heyvanların sağlamlıq Məcəlləsi"nin 8.8-ci Fəslinə uyğun olaraq müvəqqəti məhdudiyət tətbiq olunsun.

3. İndoneziya Respublikasının Qərbi Yava, Cokyakarta, Mərkəzi Yava, Şərqi Yava, Qərbi Kalimantan, Cənubi Sulavesi, Lampung, Qərbi Sulavesi, Banten, Riau əyalətlərində, İtaliya Respublikasının Umbriya regionunda, Böyük Britaniya və Şimali İrlandiya Birləşmiş Krallığının Şimali İrlandiya hissəsinin Derri Siti və Straban dairəsində, Amerika Birləşmiş Ştatlarının Viskonsin ştatında, zonalaşma prinsipi nəzərə alınmaqla, YPQQ xəstəliyi baş vermiş təsərrüfatdan 10 km

ƏSLİ İLƏ DÜZDÜR

Abbasov T.K. 
19.03.2026

radiusda olan məsafədə yerləşən müəssisələrdən diri quş və inkubasiya yumurtalarının, quş ətinin, tərkibində quş emalı məhsulları olan quş ətindən və bütün növ quşçuluq məhsulundan alınan hazır ət məhsullarının (quş qripi viruslarının məhv edilməsini təmin edən termik emala məruz qalan mallar istisna olmaqla), quş yemləri və quş üçün yem əlavələrinin (bitki mənşəli, kimyəvi və mikrobioloji sintez yolu ilə alınmış yemlər və yem əlavələri istisna olmaqla), quşların saxlanması, kəsilməsi və emalı üçün istifadə olunmuş avadanlıqların idxalına ÜHST-nin "Quruda yaşayan heyvanların sağlamlıq Məcəlləsi"nin 10.4-cü Fəslinə uyğun olaraq müvəqqəti məhdudiyət tətbiq olunsun.

4. Epizootik risk amillərinin mövcudluğu nəzərə alınaraq, bu qərarın 2-ci bəndində adıçəkilən inzibati ərazi vahidlərinin, 3-cü bəndində isə qeyd olunan ölkələrin sağlam ərazilərindən ölkəmizə idxal edilən həmin mallar yüksək risk qrupuna aid edilsin və daxil olan yükün hər partiyası laboratoriya müayinəsinə cəlb olunsun.

5. Xəstəliyin aşkarlandığı tarixə kimi, bu qərarın 2-ci və 3-cü bəndlərində qeyd olunan inzibati ərazi vahidlərindən ixracatçı ölkənin səlahiyyətli qurumunun nəzarəti altında ölkəmizə daşınmaq üçün yüklənmiş adıçəkilən malların idxalı laboratoriya müayinəsinə cəlb olunmaqla həyata keçirilsin.

6. Bu qərarın 2-ci və 3-cü bəndlərinin icrasının təmin edilməsi üçün, eyni zamanda sözügedən ölkələrin qeyd olunan inzibati ərazi vahidlərindən ölkə ərazisinə və yaxud həmin inzibati ərazi vahidlərindən tranzitlə keçib respublika ərazisinə daxil olan, habelə respublika ərazisindən tranzitlə digər ölkələrə gedən nəqliyyat vasitələrinin gömrük-sərhəd buraxılış məntəqələrində dezinfeksiya edilməsi ilə bağlı Azərbaycan Respublikasının Dövlət Gömrük Komitəsinə müraciət ünvanlansın.

7. Agentliyin Aparatının İnformasiya təminatı və innovativ həllər şöbəsi bu qərarın Agentliyin rəsmi internet sahifəsində yerləşdirilməsini təmin etsin.

8. Agentliyin Aparatının Strateji planlaşdırma, koordinasiya və icraya nəzarət şöbəsi bu qərarın surətinin Agentliyin Aparatının struktur bölmələrinə, eləcə də regional bölmələrinə, Naxçıvan Muxtar Respublikasının Qida Təhlükəsizliyi Agentliyinə və aidiyyəti dövlət orqanlarına göndərilməsini təmin etsin.

9. Agentliyin Aparatının İdxal və ixraca nəzarət şöbəsi qeyd olunan məhsulların ölkəmizə idxalını həyata keçirən hüquqi və fiziki şəxslərin bu qərarla bağlı məlumatlandırılmasını təmin etsin.

**Heyvan sağlamlığı və bioloji təhlükəsizlik
şöbəsinin müdiri, Respublikanın baş
dövlət baytarlıq müfəttişi**

Qalib Əbdüləliyev

Qalib Əbdüləliyev

ƏSLİ İLƏ DÜZDÜR

Abbasov T.K.
19.03.2026